

தலைப்புச் செய்திகள்

- 1) நாட்டின் பொருளாதார வளர்ச்சி இதுவரை இல்லாத அளவிற்கு வலுவாக உள்ளதாக பிரதமர் திரு. நரேந்திர மோடி கூறியுள்ளார்.
- 2) பெண்களுக்கு எதிரான குற்றங்களை தடுப்பதற்கு உயர் முன்னுரிமை அளிக்கப்பட்டுள்ளதாக மத்திய அரசு தெரிவித்துள்ளது.
- 3) கூட்டணி ஆட்சி தமிழகத்திற்கு ஒத்துவராது என்று திமுக தலைவரும், முதலமைச்சருமான திரு. மு.க.ஸ்டாலின் கூறியுள்ளார்.
- 4) கூட்டணி ஆட்சியா அல்லது ஒரு கட்சி ஆட்சியா என்பதை மக்கள் தான் முடிவு செய்வார்கள் என்று காங்கிரஸ் கட்சியின் மூத்த தலைவர்களில் ஒருவரான திரு. மாணிக்கம் தாகூர் தெரிவித்துள்ளார்.
- 5) ஆசிய துப்பாக்கிச் சூடும் சாம்பியன் போட்டியில், இந்தியாவின் Anish Bhanwala வெண்கலப் பதக்கம் வென்றார்.

>>>>><<<<<<

நாட்டின் பொருளாதார வளர்ச்சி இதுவரை இல்லாத அளவிற்கு வலுவாக உள்ளதாக பிரதமர் திரு. நரேந்திர மோடி கூறியுள்ளார்.

சமூகவலைதளத்தில் இதனை தெரிவித்துள்ள அவர், இதுதொடர்பாக நாளிதழில் வெளியான கட்டுரையையும் பகிர்ந்துள்ளார்.

பொருளாதார வளர்ச்சியில் இந்தியா வலுவாக உள்ளதற்கான காரணங்கள் அந்த கட்டுரையில் பட்டியலிடப்பட்டுள்ளன.

வளர்ச்சியடைந்த இந்தியாவிற்கான ஊரக வேலைவாய்ப்பு உறுதி மற்றும் வாழ்வாதார சட்டம், கிராமப்புற மேம்பாட்டிற்கு உத்வேகம் அளிக்கும் என்று மத்திய வேளாண் அமைச்சர் திரு. சிவராஜ் சிங் செளஹான் கூறியுள்ளார்.

திரிபுராவில் இன்று செய்தியாளர்களிடம் பேசிய அவர், விவசாயிகளின் வருவாயை அதிகரிக்க வேண்டும் என்பதில், மத்திய அரசு உறுதியுடன் உள்ளதாக தெரிவித்தார்.

>>>>>><<<<<<<<

பெண்களுக்கு எதிரான குற்றங்களை தடுப்பதற்கு உயர் முன்னுரிமை அளிக்கப்பட்டுள்ளதாக மத்திய அரசு கூறியுள்ளது.

மாநிலங்களவையில் கேள்வி நேரத்தின் போது இதனை தெரிவித்த மகளிர் மற்றும் குழந்தைகள் மேம்பாட்டுத்துறை இணையமைச்சர் திருமதி. சாவித்ரி தாக்கூர், இதற்கென மாநில அரசுகளுக்கு தேவையான நிதியுதவியை மத்திய அரசு வழங்கி வருவதாக கூறினார்.

நிர்பயா நிதியத்தின் கீழ், மகளிர் உதவி மையங்கள் நாடுமுழுவதும் ஏற்படுத்தப்பட்டுள்ளதாகவும் அவர் தெரிவித்தார்.

பெண்களுக்கு எதிரான குற்றங்களை தடுப்பதற்காக மேற்கொள்ளப்பட்டு வரும் நடவடிக்கைகளையும் திருமதி. சாவித்ரி தாக்கூர் பட்டியலிட்டார்.

>>>>>><<<<<<<<

கூட்டணி ஆட்சி தமிழகத்திற்கு ஒத்துவராது என்று திமுக தலைவரும், முதலமைச்சருமான திரு. மு.க. ஸ்டாலின் கூறியுள்ளார்.

சென்னையில் நடைபெற்ற தனியார் தொலைக்காட்சி நிறுவனத்தின் நிகழ்ச்சி ஒன்றில் கலந்துரையாடுகையில் அவர் இவ்வாறு கூறினார்.

திமுக - காங்கிரஸ் கூட்டணியுடன் சட்டப்பேரவை தேர்தலை எதிர்கொள்ளும் என்றும் அவர் தெரிவித்தார்.

தங்கள் கூட்டணியில் குழப்பத்தை ஏற்படுத்த சிலர் முயற்சிப்பதாகவும் திரு. மு.க. ஸ்டாலின் குற்றம் சாட்டினார்.

இதற்கிடையே, கூட்டணி ஆட்சியா அல்லது ஒரு கட்சி ஆட்சியா என்பதை மக்கள் தான் முடிவு செய்வார்கள் என்று காங்கிரஸ் கட்சியின் மூத்த தலைவர்களில் ஒருவரான திரு. மாணிக்கம் தாகூர் கூறியுள்ளார்.

சமூகவலைதளத்தில் இதனை பதிவு செய்துள்ள அவர், 2006ஆம் ஆண்டு மக்கள் தீர்ப்பை செயல்படுத்தாதது, காங்கிரஸ் கட்சியின் தவறு என்று குறிப்பிட்டுள்ளார்.

>>>>>><<<<<<<<

தமிழகத்தில் பாலியல் வன்கொடுமை சம்பவங்கள் அதிகரித்துள்ளதாக பிஜேபி மாநிலத் தலைவர் திரு. நயினார் நாகேந்திரன் மீண்டும் குற்றம் சாட்டியுள்ளார்.

இன்று திருநெல்வேலியில் செய்தியாளர்களிடம் பேசிய அவர், மாநிலத்தில் சட்டம் ஒழுங்கு முறையாக பராமரிக்கப்படவில்லை என்பதையே இது உணர்த்துவதாக குறிப்பிட்டார்.

தேர்தல் தோல்வி பயம் காரணமாக, மத்திய அரசுக்கு எதிராக தவறான குற்றச்சாட்டுகளை திமுக தெரிவித்து வருவதாகவும் அவர் கூறினார்.

மத்தியில் காங்கிரஸ் - திமுக ஆட்சிப் பொறுப்பில் இருந்தபோது ஒதுக்கியதை விட, பிஜேபி தலைமையிலான மத்திய அரசு பலமடங்கு அதிகமாக தமிழகத்திற்கு நிதி வழங்கியுள்ளதாக திரு. நயினார் நாகேந்திரன் தெரிவித்தார்.

>>>>>><<<<<<<<

திமுக ஆட்சிக்காலத்தில் திறக்கப்பட்ட மனமகிழ் மன்றங்கள், எந்த விதிமுறைகளையும் பின்பற்றாமல் மது விற்பனை செய்வதாக பாமக தலைவர் டாக்டர் அன்புமணி ராமதாஸ் குற்றம் சாட்டியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில் மனமகிழ் மன்றங்களுக்கு உரிமம் வழங்கியதில், ஆயிரத்து 500 கோடி ரூபாய் அளவிற்கு முறைகேடு புகார் எழுந்துள்ளதை சுட்டிக்காட்டியுள்ளார்.

இதுகுறித்து சிபிஐ விசாரணைக்கு உத்தரவிட வேண்டும் என்றும் டாக்டர் அன்புமணி ராமதாஸ் அந்த அறிக்கையில் வலியுறுத்தியுள்ளார்.

>>>>>><<<<<<<<

தமிழக சட்டப்பேரவை தேர்தலுக்கான ஏற்பாடுகள் குறித்து ஆலோசிப்பதற்காக துணை தேர்தல் ஆணையர்கள், திரு. மனோஜ் கார்க், திரு. பவன்குமார் சர்மா, திரு. சஞ்சய் குமார், திரு. பானுபிரகாஷ் எட்டுரு உட்பட 7 பேர் கொண்ட குழுவினர் இன்று சென்னை வந்தனர்.

பின்னர், புதுச்சேரி சென்ற இக்குழுவினர் நாளை, சென்னையில் தலைமைத் தேர்தல் அதிகாரியுடன் ஆலோசனை நடத்தவுள்ளதாக எமது செய்தியாளர் தெரிவிக்கிறார்.

>>>>>><<<<<<<<

சுற்றுலாத் துறையில் எண்ணற்ற வாய்ப்புகள் உள்ளதாக அத்துறைக்கான தென்மண்டல இயக்குநர் திரு. வெங்கடேசன் தத்தாத்ரேயன் கூறியுள்ளார்.

சென்னையில் நிகழ்ச்சி ஒன்றில் பேசுகையில் அவர் இவ்வாறு கூறினார்.

>>>>><<<<<<

சர்வதேச யுனானி தினம் இன்று கடைபிடிக்கப்பட்டது.

இதனையொட்டி, நாடுமுழுவதும் பல்வேறு விழிப்புணர்வு நிகழ்ச்சிகள் நடைபெற்றன.

நாகூர் தர்காவில், யுனானி தின சிறப்பு மருத்துவமுகாம் இன்று நடைபெற்றதாக எமது செய்தியாளர் தெரிவிக்கிறார்.

>>>>><<<<<<

உதகை ரோஜா பூங்காவில், மே மாதம் நடைபெறவுள்ள ரோஜா கண்காட்சிக்காக 32 ஆயிரம் ரோஜா செடிகளை கவாத்து செய்யும் பணி இன்று தொடங்கியது.

பத்து நாட்களுக்கு இப்பணிகள் நடைபெறவுள்ளதாக எமது செய்தியாளர் தெரிவிக்கிறார்.

>>>>><<<<<<

மாவட்டச் செய்திகள்

ராமநாதபுரம் மாவட்டம், முதுகுளத்தூரில் இன்று நடைபெற்ற சமுதாய வளைகாப்பு நிகழ்ச்சியில் பங்கேற்ற மாநில அமைச்சர் திரு. ராஜ கண்ணப்பன், கர்ப்பிணி பெண்களுக்கு சீர்வரிசை பொருட்களை வழங்கினார்.

>>>>><<<<<<

பெரம்பலூரில் புதிய பேருந்து சேவைகளை போக்குவரத்துத் துறை அமைச்சர் திரு. சிவசங்கர் இன்று தொடங்கி வைத்தார்.

>>>>><<<<<<

வேலூர் மாவட்டம், காட்பாடியில் ராணுவத்தில், பெண்களுக்கான அக்னிவீர் தேர்வு முகாமை ஆட்சியர் திருமதி சுப்புலெட்சுமி இன்று தொடங்கி வைத்தார்.

>>>>><<<<<<

காஞ்சிபுரம் மாவட்ட வேலைவாய்ப்பு அலுவலகத்தில் தனியார் துறை வேலைவாய்ப்பு முகாம் நாளை மறுநாள் நடைபெறும் என்று அறிவிக்கப்பட்டுள்ளது.

>>>>><<<<<<

நாமக்கல் மாவட்டத்தில் பறவைக் காய்ச்சல் நோய் பரவாமல் தடுக்கவும், கண்காணிக்கவும் 45 குழுக்கள் அமைக்கப்பட்டுள்ளன.

>>>>><<<<<<

சென்னை பெருநகர காவல்துறை சார்பில் பொதுமக்கள் குறைதீர் முகாம் இன்று நடைபெற்றது.

>>>>>><<<<<<<<

விளையாட்டுச் செய்திகள்

ஆசிய துப்பாக்கிச் சுடும் சாம்பியன் போட்டியில், இந்தியாவின் Anish Bhanwala வெண்கலப் பதக்கம் வென்றார்.

புதுதில்லியில் நடைபெற்று வரும் இப்போட்டியின் ஆடவர் 25 மீட்டர் பிரிவில், அவர் இப்பதக்கத்தை கைப்பற்றினார்.

>>>>>><<<<<<<<

உலக பாரா கிராண்ட் ஃப்ரீ தடகள சாம்பியன் போட்டியில் இந்தியாவின் Sumit Antil தங்கப்பதக்கம் வென்றார்.

துபாயில் நடைபெற்று வரும் இப்போட்டியின் ஆடவர் ஈட்டி எறிதல் பிரிவில் அவர் இப்பதக்கத்தை கைப்பற்றினார்.

இப்போட்டியில் இந்தியா, 5 தங்கம், 3 வெள்ளி, 6 வெண்கலப் பதக்கங்களுடன், பதக்கப்பட்டியலில் முதலிடத்தில் உள்ளது.

>>>>>><<<<<<<<

உலக பாரா பேட்மிண்டன் போட்டியில், இந்தியாவின் Promod Bhagat காலிறுதிக்கு முன்னேறியுள்ளார்.

பஹ்ரைனில் நடைபெற்று வரும் இப்போட்டியின் ஆடவர் ஒற்றையர் பிரிவு காலிறுதிக்கு முந்தைய சுற்று ஆட்டத்தில் அவர் 21-8, 21-6 என்ற செட்கணக்கில் பிரான்ஸின் Thomas Numitor-ஐ வென்றார்.

கலப்பு இரட்டையர் பிரிவில், Mandeep Kaur - Chirag Baretha இணையும், துளசிமதி முருகேசன் - Nitesh Kumar இணையும் காலிறுதிக்கு முன்னேறியுள்ளனர்.

>>>>>><<<<<<<<

புரோ ஹாக்கி லீக் போட்டியில் இந்தியா இன்று பெல்ஜியத்தை எதிர்கொள்கிறது.

Rourkela-வில் நடைபெறவுள்ள இப்போட்டி, இரவு மணி 7.30-க்கு தொடங்குகிறது.

>>>>>>end<<<<<<<<